

ലഭ്യമല്ലാത്തതുമൂലവും വിദ്യാർത്ഥികളുടെ ഡിജിറ്റൽ പഠനത്തിന് വളരെയധികം ബുദ്ധിമുട്ട് നേരിടുന്നതായി ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) എങ്കിൽ പ്രസ്തുത സൗകര്യങ്ങൾ ഉറപ്പാക്കാനായി സ്വീകരിച്ചു വരുന്ന പ്രധാന പ്രവർത്തനങ്ങൾ എന്തെല്ലാമെന്നും ആയത് എത്ര സമയത്തിനുള്ളിൽ ഉറപ്പുവരുത്തുവാനുള്ള നടപടികളാണ് സ്വീകരിച്ചു വരുന്നതെന്നും വ്യക്തമാക്കുമോ?

സംസ്ഥാനത്ത് ഡിജിറ്റൽ കണക്ടിവിറ്റി തീരെ കുറഞ്ഞതും ഭാഗികമായി മാത്രം ലഭ്യമായതുമായ കോളനികളുടെ വിവരങ്ങൾ ഐ.ടി. വകുപ്പിന് ലഭ്യമാക്കിയിട്ടുണ്ട്. ടെലികോം, ഇന്റർനെറ്റ് സേവന ദാതാക്കളുമായി ബന്ധപ്പെട്ട് സേവനങ്ങൾ ലഭ്യമാക്കാനുള്ള പ്രവർത്തനങ്ങൾ ഐ.ടി. വകുപ്പ് ആരംഭിച്ചിട്ടുണ്ട്. ഇതിലേയ്ക്കായി പട്ടികവർഗ്ഗ വികസന വകുപ്പിന്റെ കോർപ്പസ് ഫണ്ട് ഉപയോഗിക്കുവാൻ ജില്ലാ കളക്ടർമാർക്ക് അനുമതി നൽകിയിട്ടുണ്ട്. വൈദ്യുതി എത്തിയിട്ടില്ലാത്ത കോളനികളുടെ പട്ടിക കെ.എസ്.ഇ.ബി. ലിമിറ്റഡിന് കൈമാറിയിട്ടുണ്ട്. ഈ കോളനികളിൽ സൗരോർജ്ജം ഉൾപ്പെടെയുള്ള സാധ്യതകൾ കെ.എസ്.ഇ.ബി.എൽ. പരിശോധിച്ചുവരുന്നുണ്ട്.

(സി) സംസ്ഥാനത്തെ ആദിവാസി മേഖലയിലുള്ള പൊതു വിദ്യാഭ്യാസ/ഉന്നത വിദ്യാഭ്യാസ വിദ്യാർത്ഥികളിൽ നിലവിൽ ഡിജിറ്റൽ പഠന സൗകര്യമില്ലാത്ത എത്ര പേരുണ്ട്; വ്യക്തമാക്കുമോ?

സംസ്ഥാനത്തെ ആദിവാസി മേഖലയിലുള്ള വിദ്യാർത്ഥികളിൽ ഡിജിറ്റൽ പഠന സൗകര്യങ്ങളില്ലാത്ത 43952 വിദ്യാർത്ഥികളുണ്ട്.

പട്ടികജാതി പട്ടികഗോത്ര വിദ്യാർത്ഥികളുടെ വിദ്യാഭ്യാസം

26 (3732) ഡോ. മാത്യു കുഴൽനാടൻ:

ശ്രീ. സനീഷ്കുമാർ ജോസഫ്:

ശ്രീ. അൻവർ സാദത്ത്:

ശ്രീ. ഷാഫി പറമ്പിൽ: താഴെക്കാണുന്ന ചോദ്യങ്ങൾക്ക് പട്ടികജാതി, പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) കോവിഡ് കാലത്ത് പട്ടികജാതി പട്ടികഗോത്ര വർഗ്ഗത്തിൽപ്പെട്ട വിദ്യാർത്ഥികളുടെ വിദ്യാഭ്യാസം ഉറപ്പുവരുത്താൻ പുതുതായി നടപ്പിലാക്കിയ പദ്ധതികൾ ഏതൊക്കെയാണ് അറിയിക്കുമോ?

ഇന്റർനെറ്റ്/ഡി.റ്റി.എച്ച്. സംവിധാനങ്ങൾ ലഭ്യമല്ലാത്ത പട്ടികവർഗ്ഗ വിദ്യാർത്ഥികൾക്ക് ഓൺലൈൻ പഠനത്തിനായി 250 സാമൂഹ്യ പഠനമുറികൾ വകുപ്പ് സജ്ജീകരിച്ചിട്ടുണ്ട്. ഓൺലൈൻ പഠന കേന്ദ്രങ്ങൾ, ഏകാദ്ധ്യാപക വിദ്യാലയങ്ങൾ, നേഴ്സറി സ്കൂളുകൾ, MGLC (മൾട്ടി ഗ്രേഡ് ലേണിംഗ് സെന്റർ)-കൾ എന്നിവ മുഖേനയും ഓൺലൈൻ പഠനത്തിനാവശ്യമായ സൗകര്യങ്ങൾ സജ്ജീകരിച്ചിട്ടുണ്ട്. ഇന്റർനെറ്റ്/ഡി.റ്റി.എച്ച്. സംവിധാനങ്ങൾ ലഭ്യമല്ലാത്ത കോളനികളിൽ മോഡൽ റെസിഡൻഷ്യൽ സ്കൂളിലെ അധ്യാപകർ, ഫെസിലിറ്റേറ്റർമാർ, മെന്റർ ടീച്ചർമാർ എന്നിവർ മുഖേന വികേന്ദ്ര ചാനലിൽ ലഭ്യമായ ക്ലാസ്സുകൾ വിദ്യാർത്ഥികൾക്ക് ലഭ്യമാക്കി അവരുടെ പഠനത്തെ സഹായിക്കുന്നുണ്ട്. കൂടാതെ ഇന്റർനെറ്റ് സൗകര്യം കുറവുള്ള/ലഭ്യമല്ലാത്ത 1034 കോളനികളുടെ വിശദ വിവരങ്ങൾ തുടർ നടപടികൾക്കായി ഐ.ടി. വകുപ്പിനും ഡിജിറ്റൽ പഠനോപകരണങ്ങൾ ആവശ്യമായ വിദ്യാർത്ഥികളുടെ പട്ടിക പൊതുവിദ്യാഭ്യാസ വകുപ്പിനും ലഭ്യമാക്കിയിട്ടുണ്ട്.

(ബി) പ്ലസ് ടു പഠനം കഴിഞ്ഞ വിദ്യാർത്ഥികൾക്ക് എൻട്രൻസ് പരിശീലനത്തിന് ധനസഹായം അനുവദിക്കുന്നുണ്ടോ; വിശദാംശങ്ങൾ നൽകാമോ?

ഉണ്ട്. 2018-19 അദ്ധ്യയന വർഷം മുതൽ ധനസഹായം നൽകിവരുന്നു. പ്ലസ് ടു-വിന് B+ൽ കുറയാത്ത ഗ്രേഡ് വാങ്ങി സയൻസ്, ഇംഗ്ലീഷ്, കണക്ക് എന്നീ വിഷയങ്ങൾ പാസ്സായിട്ടുള്ളവരും വാർഷിക വരുമാനപരിധി 6 ലക്ഷം രൂപയിൽ അധികരിക്കാത്ത വരുമാനമുള്ളവരുടെ മക്കൾക്കും ജാതി, വരുമാന സർട്ടിഫിക്കറ്റുകൾ, മാർക്ക് ലിസ്റ്റിന്റെ പകർപ്പ് എന്നിവ സഹിതം അപേക്ഷ സമർപ്പിക്കാവുന്നതാണ്. പട്ടികവർഗ്ഗ വികസന വകുപ്പിൽ പ്ലസ് ടുവിന് സയൻസ് വിഷയമായെടുത്തിട്ടുള്ള വിദ്യാർത്ഥികൾക്ക് ഒന്നാം വർഷ പരീക്ഷയുടെ മാർക്കിന്റെ അടിസ്ഥാനത്തിൽ ഹ്രസ്വകാല എൻട്രൻസ് കോച്ചിംഗ് (ക്രാഷ് കോഴ്സ്) നൽകി വരുന്നുണ്ട്. ഇതുകൂടാതെ പ്ലസ് ടു കഴിഞ്ഞ വിദ്യാർത്ഥികൾക്കുള്ള ദീർഘകാല എൻട്രൻസ് പരിശീലനവും നൽകി വരുന്നുണ്ട്.

(സി) പ്രസ്തുത പരിശീലനത്തിന്റെ കാര്യക്ഷമത പരിശോധനാ വിധേയമാക്കിയിട്ടുണ്ടോ?

പ്രസ്തുത പരിശീലനത്തിനായി തെരഞ്ഞെടുക്കപ്പെടുന്ന സ്ഥാപനങ്ങളുടെ കാര്യക്ഷമത ജില്ലാ കളക്ടറും ജില്ലാ പട്ടികജാതി വികസന ഓഫീസറും ചേർന്ന സമിതി പരിശോധിച്ച ശേഷമാണ് പരിശീലന സ്ഥാപനങ്ങളെ തെരഞ്ഞെടുക്കുന്നത്. പരിശീലനത്തിന്റെ എല്ലാ ഘട്ടങ്ങളിലും പട്ടികവർഗ്ഗ വികസന വകുപ്പ് കാര്യക്ഷമത വിലയിരുത്തിവരുന്നുണ്ട്.

(ഡി) വിദേശ രാജ്യങ്ങളിലെ യൂണിവേഴ്സിറ്റികളിൽ പ്രവേശനം ലഭിക്കുന്ന പട്ടികജാതി, പട്ടികവർഗ്ഗ വിദ്യാർത്ഥികൾക്ക് എന്തൊക്കെ സാമ്പത്തിക സഹായങ്ങളാണ് അനുവദിക്കുന്നത്?

പട്ടികജാതി, പട്ടികവർഗ്ഗ വിഭാഗത്തിൽപ്പെട്ട വിദേശ പഠനത്തിന് അർഹരായ വിദ്യാർത്ഥികൾക്ക് ട്യൂഷൻ ഫീസ്, ലിവിംഗ് എക്സ്പെൻസ്, വിസ ചാർജ്ജ്, എയർ ഫെയർ ചാർജ്ജ്, ഹെൽത്ത്/മെഡിക്കൽ ഇൻഷുറൻസ് ചാർജ്ജ് എന്നീ ആനുകൂല്യങ്ങൾ നൽകിവരുന്നു. ഇപ്രകാരം നൽകുന്ന പരമാവധി തുക 25 ലക്ഷം രൂപയാണ്.

മോഡൽ റെസിഡൻഷ്യൽ സ്കൂളുകളുടെ പ്രവർത്തനം

27 (3733) ശ്രീ. എ. പി. അനിൽ കുമാർ: താഴെക്കാണുന്ന ചോദ്യങ്ങൾക്ക് പട്ടികജാതി, പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) പട്ടികവർഗ്ഗ വികസന വകുപ്പിന്റെ കീഴിലുള്ള മോഡൽ റെസിഡൻഷ്യൽ സ്കൂളുകളുടെ പ്രവർത്തനം പട്ടികവർഗ്ഗ വിദ്യാർത്ഥികളുടെ പഠന നിലവാരം മെച്ചപ്പെടുന്നതിന് സഹായകരമായിട്ടുണ്ടോ; എങ്കിൽ വിശദാംശം ലഭ്യമാക്കാമോ?

ഉണ്ട്. വകുപ്പിനകീഴിലുള്ള മോഡൽ റെസിഡൻഷ്യൽ സ്കൂളുകളിൽ എസ്.എസ്.എൽ.സി. വരെ ക്ലാസ്സുകളുള്ള 18 സ്കൂളുകളിൽ 17 എണ്ണത്തിലും 2020-21 വർഷത്തിൽ 100% വിജയം ഉണ്ടായിട്ടുണ്ട്. ആകെ പരീക്ഷ എഴുതിയ 648 വിദ്യാർത്ഥികളിൽ 647 പേരും വിജയിച്ചിട്ടുണ്ട്. 100 വിദ്യാർത്ഥികൾക്ക് മുഴുവൻ വിഷയങ്ങൾക്കും എ+ ലഭിച്ചിട്ടുണ്ട്. 2020-21 വർഷത്തിൽ +2 പരീക്ഷയ്ക്ക് കുട്ടികളെ ഇരുത്തിയ 13 സ്കൂളുകളിൽ 6 എണ്ണത്തിൽ 100% വിജയം ലഭ്യമായിട്ടുണ്ട്. ആകെ പരീക്ഷയെഴുതിയ 786 പേരിൽ 717 പേർ വിജയിച്ചിട്ടുണ്ട് (91.22%). 14 പേർക്ക് മുഴുവൻ വിഷയങ്ങളിൽ എ+ ലഭിച്ചിട്ടുണ്ട്. 2020-21 വർഷത്തിൽ +2 പരീക്ഷയിൽ 100% വിജയം നേടിയ 11 സർക്കാർ സ്കൂളുകളിൽ 6 എണ്ണവും പട്ടികവർഗ്ഗ വികസന വകുപ്പിന്റെ നിയന്ത്രണത്തിലുള്ള മോഡൽ റെസിഡൻഷ്യൽ സ്കൂളുകളാണ്. സി.ബി.എസ്.ഇ. 12-ാം ക്ലാസ് പരീക്ഷയിലും വകുപ്പിന്റെ കീഴിലുള്ള മോഡൽ റെസിഡൻഷ്യൽ സ്കൂളിന് 100% വിജയം ഉണ്ടായിട്ടുണ്ട്. മുൻ വർഷങ്ങളിലും സമാനമായ വിജയങ്ങളാണ് ഉണ്ടായിട്ടുള്ളത്.

(ബി) പ്രസ്തുത വിദ്യാലയങ്ങളിലെ പഠനനിലവാരം വിലയിരുത്തുന്നതിന് ഏതെങ്കിലും തരത്തിലുള്ള പഠനങ്ങൾ നടത്തിയിട്ടുണ്ടോ; ഉണ്ടെങ്കിൽ വിശദാംശം നൽകുമോ;

&